

Azərbaycan Xalq Parlamentinin Siyasət (daxili və xarici siyasət üzrə) Komitəsi haqqında Əsasnamə

1. Azərbaycan Xalq Parlamentinin Siyasət (daxili və xarici siyasət üzrə) Komitəsinin (bundan sonra: AzXP Siyasət Komitəsi) təşkili və fəaliyyətinin əsasları
 - 1.1. Azərbaycan Xalq Parlamentinin (bundan sonra AzXP) Nizamnaməsinin 6.4 maddəsinə əsasən Xalq Parlamenti AzXP Siyasət Komitəsini təşkil edir.
 - 1.2. AzXP Siyasət Komitəsi qanunvericilik təşəbbüsü qaydasında daxili və xarici siyasət sahəsində AzXP sessiyasına təqdim edilmiş qanun və qərar layihələrinin ilkin baxılmasını təşkil etmək, onların AzXP-nin müzakirəsinə çıxarılmasını təmin etmək və bu Əsasnamədə nəzərdə tutulmuş başqa vəzifələri həyata keçirmək məqsədi ilə fəaliyyət göstərir.
 - 1.3. AzXP Siyasət Komitəsinin hüquqları, təşkili qaydası, səlahiyyət müddəti, fəaliyyət prinsipləri, tərkibi, iclaslarının aparılması qaydası, onun Sədrinin və İdarə Heyətinin səlahiyyətləri Azərbaycan Xalq Parlamenti Reqlamentinin 24.4 – 24.8 maddələri ilə müəyyən edilir.

2. AzXP Siyasət Komitəsinin funksiyaları
 - 2.1. AzXP Siyasət Komitəsi aşağıdakı funksiyaları həyata keçirir:
 - 2.1.1. AzXP Siyasət Komitəsi üzvlərinin təşəbbüsü ilə qanun və qərar layihələrini hazırlayır, qanunvericilik təşəbbüsü qaydasında təqdim etdikləri qanun və qərar layihələrinin ilkin müzakirəsini təşkil edir və Xalq Parlamentində baxılmasına dair rəy verir;
 - 2.1.2. AzXP Siyasət Komitəsi qanunvericilik təşəbbüsü qaydasında Komitəyə təqdim edilən qanun və qərar layihələrinin ilkin müzakirəsini təşkil edir və AzXP-də baxılmasına dair rəy verir;
 - 2.1.3. AzXP-nin qərarı ilə daxili və xarici siyasətlə bağlı ictimai müzakirəyə çıxarılmış qanun layihəsinə dair daxil olmuş təklifləri ümumiləşdirir və AzXP-yə təqdim edir;
 - 2.1.4. Azərbaycan Respublikası Konstitusiyası, AzXP Nizamnaməsi və AzXP Reqlamenti ilə AzXP Siyasət Komitəsi

səlahiyyətlərinə daxil olan məsələlərə baxır və bu barədə rəy verir;

2.1.5. AzXP-nin illik planına dair öz təkliflərini verir;

2.1.6. İldə iki dəfə AzXP-nin yaz və payız sessiyalarının əvvəlində öz işi barədə hesabat verir.

3. AzXP Siyasət Komitəsinin fəaliyyət istiqamətləri

3.1. AzXP Siyasət komitəsi ölkədə daxili və xarici siyasətinin formalaşdırılmasına dair, habelə daxili və xarici siyasətə aid qanun və qərar layihələri hazırlayan aparıcı komitədir.

3.2. Siyasət Komitəsi daxili siyasətdə aşağıdakı istiqamətlər üzrə fəaliyyət göstərir:

3.2.1. Daxili işlər, müdafiə, təhlükəsizlik və korrupsiya ilə mübarizə ilə bağlı qanun layihələrini hazırlayır və ya təqdim olunmuş qanun layihələrinə dair rəy verir;

3.2.2. Ətraf mühitin mühafizəsi, təbii ehtiyatlardan və enerji resurslarından istifadə, neft, qaz, energetika, su, meşə təsərrüfatı, ovçuluq və balıqçılıq məsələləri üzrə qanun layihələrini hazırlayır və ya təqdim olunmuş qanun layihələrinə dair rəy verir;

3.3. Siyasət Komitəsi xarici siyasətdə aşağıdakı istiqamətlər üzrə fəaliyyət göstərir:

3.3.1. Xarici siyasətinin formalaşdırılması və həyata keçirilməsinə dair qanun layihələrini hazırlayır və ya təqdim olunmuş qanun layihələrinə dair rəy verir;

3.3.2. Xalq Parlamentinin beynəlxalq əlaqələrinin daha da inkişaf etdirilməsi barədə təkliflər verir;

3.3.3. Xaricdə yaşayan azərbaycanlılarla və onların təşkilatları ilə əlaqələr saxlayır və bu əlaqələri inkişaf etdirir;

3.3.4. AzXPnin və ya AzXP sədrinin tapşırığı ilə qanun və qərar layihələrinin Azərbaycan Respublikasının tərəfdar çıxdığı beynəlxalq müqavilələrə uyğunluğu haqqında rəy verir;

3.4. Azərbaycan Respublikasında vəzifəli şəxslərin qanundankənar fəaliyyəti barəsində rəy verir, polis, gömrük, vergi və digər orqanların fəaliyyətini monitorinq edir və rəy verir.

4. AzXP Siyasət Komitənin işinin təşkili

- 4.1. AzXP Siyasət Komitəsi AzXP-nin növbəti sessiyasının başlanmasına azı bir həftə qalmış növbəti sessiya üçün özünün iş planını təsdiq edir.
- 4.2. Komitənin sədri və İdarə Heyəti AzXP-nin Rəyasət Heyətinin aparatı ilə birgə Komitənin işini təşkil edir, komitə üzvlərini zəruri sənədlər və materiallarla təmin edir. Komitənin sədri komitənin iş planının yerinə yetirilməsinə nəzarət edir.

5. AzXP Siyasət Komitəsi üzvlərinin hüquqları və vəzifələri

- 5.1. AzXP Nizamnaməsi və Reqlamentində göstərilən hüquq və vəzifələrdən başqa komitə üzvlərinin komitənin bütün iclaslarında həlledici səs hüququ vardır.
- 5.2. AzXP Siyasət Komitəsi üzvü komitənin müzakirə etdiyi bütün məsələlərə dair fikrini bildirə, təkliflərini və qeydlərini verə bilər. Komitənin qəbul etdiyi qərarı ilə razı olmadıqda komitənin üzvü xüsusi rəylə çıxış edə bilər.

6. AzXP Siyasət Komitənin iclasları

- 6.1. AzXP Siyasət Komitənin iclasları bir qayda olaraq açıq keçirilir. Müstəsna hallarda komitənin qərarı ilə onun qapalı iclasları keçirilə bilər.
- 6.2. AzXP Siyasət Komitənin açıq iclaslarında dəvət olunmuş şəxslər və media subyektlərinin nümayəndələri iştirak edə bilərlər.
- 6.3. AzXP Siyasət Komitənin iclasına qanunvericilik təşəbbüsü qaydasında qanun və qərar layihələrini təqdim etmiş ictimaiyyət nümayəndələri, yerli özünüidarə orqanlarının nümayəndələri, siyasi partiyaların, həmkarlar ittifaqları birliklərinin, ictimai birliklərin nümayəndələri, alimlər, ekspertlər, mütəxəssislər və iştirakı zəruri hesab olunan başqa şəxslər dəvət oluna bilər. Bu halda Komitə dəvət olunan şəxsləri müzakirə olunan sənədlərlə təchiz edir.

7. AzXP Siyasət Komitənin qəbul etdiyi aktlar

- 7.1. AzXP Siyasət Komitənin müzakirə etdiyi məsələlərə dair qərarlar və rəylər qəbul edir.

- 7.2. AzXP Siyasət Komitənin özü hazırladığı qanun və qərar layihələrinə dair qərarlar, komitəyə təqdim olunmuş qanun və qərar layihələrinə dair rəylər qəbul edir.
 - 7.3. AzXP Siyasət Komitəsi öz işi barədə hesabatlar hazırlayır.
 - 7.4. AzXP Siyasət Komitənin hesabatı Komitənin qərarı ilə qəbul edilir.
 - 7.5. AzXP Siyasət Komitənin qərarları və rəyləri komitənin tərkibinə daxil olan üzvlərin yarısından çoxu qərar və ya rəyin lehinə səs verdikdə qəbul edilmiş sayılır.
8. AzXP Siyasət Komitənin iclaslarının protokolları və stenoqramları
- 8.1. AzXP Siyasət Komitənin iclası stenoqrama alınır və protokollaşdırılır (komitələrin iclasının protokolu və stenoqramı müvafiq sənədlərin müzakirəsini və onlar barədə qərar qəbul edilməsini təsdiq edən rəsmi sənədlərdir).
 - 8.2. AzXP Siyasət Komitənin iclasının protokolunda aşağıdakılar göstərilir:
 - 8.2.1. İclasın keçirilməsi yeri, vaxtı, protokolun nömrəsi;
 - 8.2.2. İclasda sədrlik və iştirak edən komitə üzvlərinin, habelə dəvət olunmuş şəxslərin adı, soyadı;
 - 8.2.3. İclasın gündəliyi;
 - 8.2.4. İclasda yayılan sənədlər;
 - 8.2.5. Gündəlik üzrə çıxış edənlər;
 - 8.2.6. Gündəlikdə duran məsələlər üzrə səsvermənin nəticələri;
 - 8.2.7. Qəbul olunmuş akt.
 - 8.3. AzXP Siyasət Komitənin üzvünün xüsusi rəyi varsa, həmin xüsusi rəy haqqında məlumat protokolda göstərilir, xüsusi rəy isə stenoqrama əlavə edilir.
 - 8.4. AzXP Siyasət Komitənin protokolunu iclasda sədrlik edən imzalayır.
9. AzXP Siyasət Komitənin fəaliyyətinin işıqlandırılması
- 9.1. AzXP Siyasət Komitənin fəaliyyəti medialarda işıqlandırılır.
 - 9.2. AzXP Siyasət Komitənin iclasları haqqında məlumatlar "azxp.orq" saytında dərc edilir.
 - 9.3. AzXP Siyasət Komitənin iclasında audio, video yazısı, foto və kino çəkilişi Komitənin razılığı ilə həyata keçirilə bilər.

10. AzXP Siyasət Komitənin fəaliyyətinin təmin edilməsi

10.1. AzXP Siyasət Komitənin hüquqi, təşkilati, analitik, informasiya, kargüzarlıq, maddi-texniki təminatını AzXP Rəyasət Heyətinin Aparatı həyata keçirir.

11. AzXP Siyasət Komitənin ekspertləri

11.1. AzXP Siyasət Komitənin qanun və qərar layihələrinin hazırlanmasında və ya onlara rəy verilməsində mütəxəssislərin cəlb edilməsi məqsədilə, habelə komitəyə daxil olan materialların təhlilinə və ümumiləşdirilməsinə kömək etmək üçün komitə ekspertlərindən istifadə edə bilər. Ekspert komitədə ictimai əsaslarla işləyir.